

តើយើងដឹងអ្វីខ្លះពី សត្វក្រៀល ? Sarus crane

ដោយលោក៖ ញ៉ាន ប៊ុនថន ការិយាល័យ វប្បធម៌ និងកីឡាប្រមាញ់


សត្វក្រៀលគឺជាសត្វស្លាបដែលមានកម្ពស់ខ្ពស់ជាងគេលើពិភពលោក ហើយអាចហើរបាន។ ជាទូទៅ សត្វក្រៀលមានកម្ពស់ប្រហែល ១,៧៦ ម៉ែត្រ មានទម្ងន់ពី ៥-១២គីឡូក្រាម និងប្រវែងស្លាបទាំងសងខាង ២,៥ ម៉ែត្រ។ ពួកវាមានម្រាមជើងមុខវែងៗចំនួនបី និងម្រាមជើងក្រោយខ្លីមួយ។ ពួកវាមិនអាចទំនោលើដើមឈើបានទេ ហើយដេកដោយឈរស្ងៀមផ្ទឹងនៅទីតាំងជិតៗកន្លែងរកចំណីរបស់វានៃតំបន់ដីសើម។ សត្វក្រៀលមានសម្បុរប្រទេសលើដងខ្លួន កន្លែងខាងលើនិងក្បាលមានពណ៌ក្រហមក្បាលផ្នែកខាងលើបំផុត និងត្រចៀក មានពណ៌ប្រផេះស្រាល។ កូនក្រៀលមានមាត់តូចបន្តិច និងមានពណ៌ត្នោតនៅចំក្បាលរបស់វា។ គេពិបាកសម្គាល់ថា សត្វក្រៀលណាជាឈ្មោលឬញី នៅពេលដែលពួកវានៅជាគូ ប៉ុន្តែមីញីមានមាត់តូចជាងអាឈ្មោលបន្តិច។ សត្វក្រៀលត្រូវបានចាត់ជាប្រភេទសត្វងាយរងគ្រោះនៅក្នុងបញ្ជី ក្រហម IUCN។



សត្វក្រៀលញីឈ្មោល



ហ្វូងសត្វក្រៀល



ញី

ឈ្មោល

លក្ខណៈដ៏ស្រស់ស្អាតនៃសត្វក្រៀល

ការរស់នៅរបស់សត្វក្រៀលនារដូវប្រាំង (ខែធ្នូ ដល់ខែមេសា)ដែលជារដូវមិនបន្តពូជ និងត្រូវខិតខំស្វែងរកចំណី សត្វក្រៀលបានហើរផ្លាស់ទីពីតំបន់ដែលពួកវាពងកូន ទៅរកចំណី និងដេកជាហ្វូងៗ នៅតាមតំបន់ដីសើមដែលមានទឹករាក់ៗ និងសម្បុរដោយចំណី។ ទោះបីជាសត្វក្រៀលរស់នៅជាហ្វូងក៏ដោយពួកវាក៏នៅតែរស់នៅជាគ្រុមគ្រួសារផ្សេងៗគ្នា ដោយស្រែកច្រៀងដាក់គ្នាទៅវិញទៅមក។ នេះអាចជាការបញ្ជាក់ពីភក្តីភាពរបស់ពួកវា ឬបញ្ចេញសញ្ញាថាពួកវាកំពុងត្រូវបានទទួលរងការគំរាមកំហែងនានា។

ការរកចំណីរបស់សត្វក្រៀលទាំងអស់ជាសព្វាសី មានន័យថាពួកវាស៊ីទាំងរុក្ខជាតិ និងសត្វ។ សត្វក្រៀល ស៊ីរុក្ខជាតិទឹក មើមរុក្ខជាតិ សត្វតូចតាមកង គ្រាប់ធញ្ញជាតិ និងសត្វឆ្អឹងកងតូចៗ ព្រមទាំងសត្វល្អិតជាអាហារ។ សត្វ ក្រៀលប្រើចំពុះវែងរឹងមាំរបស់វាសម្រាប់ចឹកស៊ីមើមផ្លែ និង សត្វល្អិតពីក្នុងកង់ល្អាប់។ ជួនកាលពួកវាចឹកប៉ះចំត្រី ឬ កង្កែប ទោះបីជាពួកវាមានការលំបាកក្នុងការបំបែកអាហារ ទាំងនេះជាចំណែកតូចៗដើម្បីលេបក៏ដោយ។ បន្ទាប់ពី កសិករបានច្រូតកាត់ប្រមូលផលស្រូវរួចសត្វក្រៀលនឹងទៅ រកចំណីក្នុងវាលស្រែទាំងនោះដោយស៊ីគ្រាប់ស្រូវដែលជ្រុះ ក្នុងស្រែ។ មេបារបស់សត្វក្រៀលបង្រៀនកូនរបស់វាពីវិធី រកចំណី ព្រមទាំងពាំនាំយកចំណីឲ្យកូន ទោះបីជាកូន របស់វាធំធេងស្ទើរតែពេញវ័យហើយក៏ដោយ។

ការសំអាតខ្លួនរបស់សត្វក្រៀល

សត្វក្រៀលតែងតែងូតទឹក និងសសិតរោមរបស់វាជា ទៀងទាត់ដើម្បីសំអាតខ្លួន។ នៅពេលដែលសសិតរោមវា នឹងបញ្ចេញជាតិប្រេងពីក្រពេញម្យ៉ាងទៅដល់រោមរបស់វា។

ការបន្តពូជរបស់សត្វក្រៀល

មនោសញ្ចេតនាស្នេហារបស់សត្វក្រៀល គឺសត្វ ក្រៀលញីឈ្មោលដែលបានបន្តពូជជាមួយគ្នា ពួកវានឹងរួម រស់នៅជាមួយគ្នាអស់មួយជីវិត(សត្វស្មោះស្មើ)។ ក្នុង អំឡុងរដូវបន្តពូជ សត្វក្រៀលដែលមានគូ គឺមានផែនដី ផ្ទាល់ខ្លួនរបស់វា តែនៅអំឡុងពេលមិនបន្តពូជ និងពេល ដែលពួកវារកចំណីជាហ្វូងៗ ពួកវានៅតែងដើររកចំណីជា ក្រុមគ្រួសាររៀងៗខ្លួន។ ពួកវាតែងតែស្រែកច្រៀងដាក់គ្នា ទៅវិញទៅមកដើម្បីបញ្ជាក់ពីចំណងភក្ដីភាពនៃគ្រួសាររបស់ ខ្លួន។ សម្រែកច្រៀងត្រសងគ្នាសត្វក្រៀលដែលមានគូ តែង តែស្រែកច្រៀងត្រសងគ្នាជាញឹកញាប់ដោយស្រែកបន្តគ្នា។ ការស្រែកនេះចាប់ផ្ដើមពីអាណ្ណាល និងបន្តដោយមីញី ហើយយើងពិបាកនឹងដឹងថាពេលណាជាសំលេងអាណ្ណាល ចប់ និងសំឡេងមីញីចាប់ផ្ដើម។ នៅពេលស្រែកម្ដងៗ អា ណ្ណាលតែងតែត្រដាងស្លាបទៅលើខ្នង ហើយមីញីតែងតែ ក្ដោបស្លាបនៅនឹងខ្លួនវា។

ការចែចង់គ្នារបស់សត្វក្រៀល

ការចែចង់គ្នាគឺចាប់ផ្ដើមពីអាណ្ណាល និងបន្តដោយ មីញី ទោះបីជាមីញីមិនសូវសកម្មក៏ដោយ។ អាណ្ណាលចាប់ ផ្ដើមដោយត្រដាងស្លាបបើក រួចបង្ហោនខ្លួនបន្តិច បន្ទាប់ មកលោតផ្លោះ ចែមទាំងផ្ទៀងផ្ទាត់ខ្លួនចុះឡើងៗ រួចងើប ក្បាលឡើងមុននឹងស្រែកកងវំពង។ បន្ទាប់មកមីញីក៏ចូល រួមកាយវិការទាំងនេះ ដោយយើងឃើញក្រៀលញីឈ្មោល ចែចង់គ្នាដោយលោតចុះឡើងដាក់គ្នាទៅវិញទៅមក។ ការ ចែចង់គ្នានេះមានភាពរស់រវើក និងពិសេសអស្ចារ្យណាស់ ដោយមានសម្រែកច្រៀងត្រសងគ្នាក្នុងពេលដំណាលគ្នា នោះ។



សម្រែកច្រៀងត្រសងក្នុងពេលចែចង់គ្នានៃដៃគូ សត្វក្រៀល ដែលញីតែងតែក្ដោបស្លាបនៅនឹងខ្លួនរបស់វា

ការរួមសង្វាស់

បន្ទាប់ពីការចែចង់គ្នាបានបញ្ចប់ សត្វក្រៀលនឹង ត្រឡប់ទៅសភាពធម្មតាវិញ ប៉ុន្តែជួនកាលសត្វញីនឹងបន្ទាប ខ្លួនឲ្យអាណ្ណាលជាន់ញី(រួមសង្វាស់)។ ការរួមសង្វាស់នេះ មានរយៈពេលតែ ៣ ឬ ៤វិនាទី ប៉ុណ្ណោះ ហើយវាមាន រយៈពេលខ្លីណាស់បើធៀបនឹងការចែចង់គ្នា។

វដ្តជីវិតសត្វក្រៀល

ពេលកាប់សំបុកនៅរដូវបន្តពូជ សត្វក្រៀលញី ឈ្មោលនឹងបំបែកហ្វូង រួចស្វែងរកទីតាំងសម្រាប់កាប់ សំបុក។ នៅប្រទេសកម្ពុជា សត្វក្រៀលជ្រើសរើសព្រៃ ឈ្មោះដែលមានតំបន់ដីសើមដែលជាផ្នែកមួយនៃវាលស្មៅ

នៅក្នុងព្រៃនោះ។ ក្រៀលញីឈ្មោលទាំងពីររួមគ្នាធ្វើសំបុក ដែលសំបុកនោះធ្វើពីចំបើង និងស្មៅត្រែងជាដើម។ សំបុក ទាំងនោះមានអង្កត់ផ្ចិតរហូតដល់២ម៉ែត្រ និងកម្ពស់រហូត ដល់១ម៉ែត្រ ចំណែកឯស៊ុតក្រៀលគឺស្រាលអាចអណ្តែត លើផ្ទៃទឹកបាន។



សត្វក្រៀល និងសំបុកពងរបស់វា

ការផ្តល់កំណើត

ជាទូទៅ សត្វក្រៀលផ្តល់កំណើតដោយមានស៊ុត ចំនួន ០២គ្រាប់ តែនៅពេលខ្លះមានស៊ុតចំនួន០៣គ្រាប់ ហើយកម្រនឹងមានស៊ុត០៤គ្រាប់ណាស់។ ក្រៀលញីឈ្មោល ទាំងពីរក្រាបពង ទោះបីជាភាគច្រើនមីញីមានតួនាទីក្រាប ពង រីឯអាណ្តោលមានតួនាទីការពារសំបុកពីការយាមី របស់សត្រូវ។ ស៊ុតត្រូវបានញាស់ក្នុងអំឡុងពេលពី ៣០ ទៅ ៣៤ ថ្ងៃ រហូតដល់ពេលវាញាស់។



ពងសត្វក្រៀល

ការព្យាបាល

កូនតូចដែលទើបនឹងញាស់គឺជាបំផុតណាស់បើ ធៀបនឹងសត្វស្លាបផ្សេងទៀត។ ពួកវាបើកភ្នែកភ្លាមៗ បន្ទាប់ពីញាស់ ហើយអាចដើរបាននៅពេលដែលឈាមរបស់ វាស្ងួតភ្លាមៗនោះ។ កូនតូចអាចរត់កាត់ទឹកភ្នែកបានយ៉ាង លឿន ហើយដើរតាមមេរបស់វា។ នៅពេលដែលកូនក្រៀល មានអាយុ ៣ ឬ ៤ខែ វានឹងមានដុះស្លាបសម្រាប់ហោះ ហើរបានហើយ។



កូនសត្វក្រៀល

ការរស់នៅរបស់កូនក្រៀល

កូនក្រៀលធំជាងយ៉ាងឆាប់រហ័ស ហើយជាទូទៅ រៀងរាល់ឆ្នាំមានតែកូនមួយទេដែល អាចរស់រៀនមាន ជីវិត។ កូនក្រៀលនឹងដើរតាមមេបាបរបស់វាដើម្បីរៀនសូត្រ រកចំណី និងគេចវេសពីសត្រូវដែលតាមយាយីវា។ នៅ ពេលដែលកូនក្រៀលមានអាយុ៥ ឬ៦ខែ វានឹងត្រូវបាន ចូលរួមក្នុងហ្វូងក្រៀល។ កូនក្រៀលនឹងនៅជាមួយមេបា របស់វាពេញមួយឆ្នាំដើម្បីឲ្យមានភាពម្ចាស់ការអាចដើរហើរ ដោយខ្លួនឯងបាន។

សត្វក្រៀលពេញវ័យ

សត្វក្រៀលពេញវ័យនឹងចូលរួមជាមួយហ្វូងក្រៀល ហើយហោះហើរចុះឡើងនៅក្នុងប្រទេសកម្ពុជាទៅតាមរដូវ កាល រហូតដល់ពេលដែលវាជួបដៃគូបន្តពូជរបស់វា និង បន្តខ្សែជីវិតដូចដែលវាជួបដៃគូរបស់វា។ គេបានកត់ត្រាថា សត្វក្រៀលអាចរស់នៅបានរហូតដល់អាយុ៤២ឆ្នាំ (រស់នៅ ក្នុងស្ថានសត្វ)។

ជំនឿនយូរអង្វែងលើសត្វក្រៀល

សត្វក្រៀលមានវត្តមាននៅក្នុងប្រទេសកម្ពុជាតាំងពី យូរលង់ណាស់មកហើយគិតចាប់ពីសម័យអង្គរ នាសតវត្ស ទី៩ ដល់ សតវត្សទី១៥។ បើសិនយើងបានទស្សនាប្រាសាទ បាយ័ននៅខេត្តសៀមរាប យើងនឹងឃើញរូបចម្លាក់សត្វ ក្រៀលដែលត្រូវបានធ្លាក់ជាប់នឹងផ្ទាំងថ្ម។ ប្រជាជនមូលដ្ឋាន ធ្លាប់មានជំនឿថានៅពេលដែលមានសត្វក្រៀលមួយគូហើរ រំលងដំបូលផ្ទះនរណាម្នាក់ នោះនឹងមានគុស្នេហ៍វ័យក្មេង នៃគ្រួសារនោះពង្រត់គ្នាពុំខាន។ ប៉ុន្តែសព្វថ្ងៃនេះ ប្រជាជន ឈប់ជឿអបិយជំនឿនោះទៀតហើយ។



រូបចម្លាក់សត្វក្រៀលដែលត្រូវបានធ្លាក់ជាប់នឹងផ្ទាំងថ្ម នៃប្រាសាទបាយ័ន នៅខេត្តសៀមរាប

នៅក្នុងទ្វីបអាស៊ី

សត្វក្រៀលគឺជានិមិត្តរូបនៃជោគវាសនាល្អ និងអាយុ យឺនយូរ។ ពួកវាក៏ត្រូវបានគេគិតថាជានិមិត្តរូបនៃមនោ សញ្ជេតនាស្នេហាស្ម័គ្រស្មោះ ដោយយោងទៅតាមការ ភ្ជាប់ចំណងមេត្រីភាពរបស់ពួកវា។ តាំងពីបុរាណកាល រហូតដល់បច្ចុប្បន្ន ប្រជាជននៅទ្វីបអាស៊ី មានចិន កូរ៉េ ជប៉ុន វៀតណាម និងខ្មែរ មានជំនឿថា សត្វក្រៀល ជា និមិត្តរូបនាំមកនូវសេចក្តីសុខដុមរមនា ត្រជាក់ត្រជុំ អាយុ យឺនយូរដល់មនុស្ស ហេតុដូច្នោះហើយបានជាគេនិយមជូន អំណោយដល់គ្នាទៅវិញទៅមកនូវរូបសត្វក្រៀលដ៏ស្រស់ស្អាត សម្រាប់ដាក់តាំងនៅតាមគេហដ្ឋាន។ នៅក្នុងប្រទេសភូមា សត្វក្រៀល ត្រូវបានគេឃើញមានក្នុងពុទ្ធសាសនា។



រូបគំនូរសត្វក្រៀលចិន ត្រូវបានប្រើជានិមិត្តរូបហុងស៊ុយ ដើម្បីនាំមកពលនៃជីវិតដ៏ថ្លៃថ្នូរ និងសន្តិភាព និង នាំប្រលឹងមនុស្សទៅកាន់ឋានសួគ៌

ទី២ ប្រកសត្វក្រៀលនៅកម្ពុជា

សត្វក្រៀលប្រើប្រាស់ទីជម្រកផ្សេងៗ គ្នាដែលមាន វិសាលភាពធំគ្របដណ្តប់ទូទាំងប្រទេសកម្ពុជាដែលនេះជា

តម្រូវការនានានៅរដូវកាលផ្សេងៗគ្នាសម្រាប់សត្វក្រៀល។ នៅរដូវពងកូនចាប់ពី ខែកក្កដា ដល់ ខែតុលា សត្វក្រៀលធ្វើបំណាស់ទីទៅភាគខាងជើង និងភាគឦសាន (ខាងជើងឈាងខាងកើត) នៃប្រទេសកម្ពុជា។ នៅក្នុងព្រៃដែលសម្បូរដោយតំបន់ដីសើមតូចៗ(ត្រពាំង ឬថ្នកទឹក) គឺជាទីជម្រកដ៏សំខាន់សម្រាប់បន្តពូជ។

នៅរដូវរកចំណីមិនបន្តពូជចាប់ពី ខែធ្នូ ដល់ ខែមេសា សត្វក្រៀលធ្វើការផ្លាស់ទីទៅភាគពាយ័ព្យ(ខាងជើងឈាងខាងលិច) និងភាគអាគ្នេយ៍ (ខាងត្បូងឈាងខាងកើត) នៃប្រទេសកម្ពុជា ដែលជាទីជម្រកដ៏សំខាន់សម្រាប់រកចំណីបំប៉នសុខភាពសម្រាប់រដូវបន្តពូជ។ សត្វក្រៀលធ្វើការផ្លាស់ទីពីទីតាំងបន្តពូជទៅទីតាំងរកចំណីនៅចន្លោះ ខែតុលា និងខែវិច្ឆិកា អាស្រ័យលើស្ថានភាពរដូវវស្សាប្រចាំឆ្នាំ។ ពួកវាធ្វើការផ្លាស់ទីពីទីតាំងរកចំណីទៅទីតាំងបន្តពូជវិញនៅចន្លោះខែមេសា និងខែមិថុនា។

រដូវពងកូន

នៅរដូវពងកូន សត្វក្រៀលញីឈ្មោលដែលជាដៃគូបន្តពូជនឹងបំបែកខ្លួនចេញពីហ្វូងរបស់វា ហើយស្វែងរកទីតាំងសមរម្យដើម្បីធ្វើសំបុក។ នៅក្នុងប្រទេសកម្ពុជា ទីតាំងដែលពួកវាធ្វើសំបុកគឺជាតំបន់ព្រៃឈ្មោះដែលសំបូរដោយតំបន់ដីសើមតូចៗ (ត្រពាំង ឬថ្នកទឹកផ្សេងៗ)។



សត្វក្រៀលញីឈ្មោលដែលជាដៃគូបន្តពូជ បំបែកខ្លួនចេញពីហ្វូងរបស់វានៅតំបន់អាងត្រពាំងថ្ម

ទីតាំងពងកូនទាំងនេះ គឺស្ថិតនៅតំបន់ព្រៃភាគខាងជើងនៃប្រទេសកម្ពុជា។ ទីតាំងពងកូនទាំងនោះភាគច្រើនគឺស្ថិតនៅក្នុងតំបន់ការពារធម្មជាតិ។

រដូវរកចំណី និងមិនបន្តពូជ

នៅរដូវមិនបន្តពូជ សត្វក្រៀលតែងរកចំណីផ្គុំគ្នាជាហ្វូងៗ ដែលក្នុងហ្វូងនោះពួកវារកស៊ីផ្គុំគ្នា ឬហោះហើរជាគ្រួសារនីមួយៗ។ ក្នុងរដូវនេះ សត្វក្រៀលដែលពុំទាន់មានគូនឹងប្រមូលផ្តុំ គ្នាដើម្បីចងសម្ព័ន្ធមេត្រីសម្រាប់រដូវពងកូនបន្ទាប់ពីរដូវរកចំណីនេះ។ នៅរដូវរកចំណី សត្វក្រៀលធ្វើការផ្លាស់ទីទៅតំបន់ផ្សេងៗគ្នានៅក្នុងប្រទេសកម្ពុជា។ ចំនួនសត្វក្រៀលប្រហែលពាក់កណ្តាល ធ្វើការផ្លាស់ទីទៅតំបន់នានានៃអាងទន្លេសាប ដោយរាប់បញ្ចូលទាំងតំបន់ការពារទេសភាពអាងត្រពាំងថ្ម ហើយចំនួនសត្វក្រៀលប្រហែលពាក់កណ្តាលទៀត ធ្វើការផ្លាស់ទីទៅតំបន់ដែនដីសណ្តរទន្លេមេគង្គនៃប្រទេសកម្ពុជា និងវៀតណាម។ តំបន់ដែនដីសណ្តរទន្លេមេគង្គ នៃប្រទេសកម្ពុជារួមមានតំបន់ការពារទេសភាពអន្លង់ព្រីង និងតំបន់ការពារទេសភាពបឹងព្រែកល្អៅ។



សត្វក្រៀលដែលរកចំណីជាហ្វូងក្នុងរដូវកាលមិនបន្តពូជ